

# КАНВЕРТ ДА ЮБІЛЕЮ



ФОТАБЕЛТА

**Спецыяльныя памятны штэмпель з нагоды 100-годдзя заснавання Беларускага Дома друку выпушчаны да юбілею флагама беларускай паліграфіі.**

У цырымоніі гашэння маркіраванага канверта, выдадзенага РУП «Белпошта» да гэтай знамянальнай падзеі, узяў удзел міністр інфармацыі Беларусі **Аляксандр КАРЛЮКЕВІЧ**. Ён адзначыў, што гісторыя развіцця айчынай перыёдыкі і кнігавыдавецтва немагчымая без працы калектыву Беларускага Дома друку.

— На сёння ваша прадпрыемства ў краіне — манопаліст, прычым у найлепшым сэнсе гэтага слова. Гэта высокапрафесійны і надзейны партнёр, які нясе адказнасць за медыйнае суправаджэнне нашага жыцця, — падкрэсліў **Аляксандр Карлюкевіч**.

**Намеснік кіраўніка спраў Прэзідэнта Валерый ЯРМОШКА** дадаў, што сёння паліграфічны вытворца задавальняе попыт на друкаваныя выданні ў поўным аб'ёме. Тут штомесяц выпускаецца каля 30 мільёнаў экзэмпляраў газет і друкуецца каля 2 мільёнаў асобнікаў кніг у год. Пры гэтым калектыву працуе з неблагімі паказчыкамі. У пры-

ватнасці, рэнтабельнасць продажаў за 9 месяцаў гэтага года складала 8%.

Акрамя выпуску перыядычных выданняў і кніг, шукае прадпрыемства і іншыя кірункі дзейнасці. Як расказаў **генеральны дырэктар РУП «Выдавецтва «Беларускі Дом друку» Раман АЛЕЙНІК**, сёння адным з перспектывных кірункаў з'яўляецца выпуск упакоўкі. Штогод яе колькасць у агульным аб'ёме прадукцыі прадпрыемства істотна расце і сёлета складае 25%. Вырабляюць тут і разнастайную сімваліку: дзяржаўную, спартыўную, карпаратыўную. Дарэчы, сцяг №1, які развіваецца ў сталіцы на плошчы Дзяржаўнага сцяга, зроблены менавіта тут. Сёння ў калектыве гэтага найстарэйшага паліграфічнага прадпрыемства Беларусі працуе 700 чалавек.

**Першы намеснік генеральнага дырэктара РУП «Белпошта» Алена СКРЫПЧЫК** звярнула ўвагу на тое, што Беларускі дом друку займаецца і выпускае беларускіх філатэлістычных матэрыялаў. Тут надрукавана каля 600 відаў марак. «Белпошта» ў сваю чаргу прэзентавала да юбілею прадпрыемства маркіраваны канверт з вывай яго будынка і лагатыпам.

**Алена КРАВЕЦ.**

## ■ Год навукі

# НЕ ІЛЮЗІЯ, А ПЛАН ДЗЕЯННЯЎ

Праект стратэгіі «Навука і тэхналогіі: 2018—2040»

будзе вынесены на II з'езд вучоных

**Па словах дырэктара Цэнтра сістэмнага аналізу і стратэгічных даследаванняў НАН Беларусі Валерыя ГАНЧАРОВА, «гэта наша спроба ўбачыць доўгатэрміновыя перспектывы развіцця навукі». Сёння многія краіны свету маюць аналагічныя звышдоўгатэрміновыя стратэгічныя прагнозныя дакументы на перыяд да 2040-га, 2050-га і нават да 2100 года.**

— Нам могуць сказаць, што навукоўцы спрабуюць зазірнуць за межы жыцця аднаго пакалення вучоных. Не буду адмаўляць, гэта насамрэч так. Але калі мы не будзем бачыць нашых аддаленых перспектыв, кропак росту, куды трэба рухацца, то ўвогуле нікуды не прыйдзем, — лічыць адзін з распрацоўшчыкаў гэтага дакумента. — Стратэгія з'явілася не на пустым месцы, яна была распрацаваная на аснове ідэй, якія ўтрымліваліся ў шэрагу публікацый, абмяркоўваліся на розных навукова-інфармацыйных форумах, канферэнцыях, семінарах, сімпозіумах. У гэтым дакуменце адлюстраванае канцэптальнае бачанне будучыні Беларусі інтэлектуальнай, якая забяспечыць нам лідзіруючыя пазіцыі ў сусветнай навукавай супольнасці. Адзначу, што работа над канцэпцы-

яй распачалася ў Акадэміі навук, мы былі яе ініцыятарамі, але затым да яе шырока падключыліся органы дзяржаўнага кіравання, канкрэтныя вучоныя і навуковыя калектывы.

«Наша бачанне мадэлі Беларусі інтэлектуальнай будзеца на трох ключавых элементах: гэта поўнафарматнае ўкараненне лічбавых тэхналогій, развіты неіндустрыйяны комплекс і высокаінтэлектуальнае грамадства, — растлумачыў Валерый Ганчароў. — Кожны з нас павінен стаць вучоным і творцам, кожны — на сваім месцы. Таму я заклікаю далучыцца да планамернай рэалізацыі стратэгічнай задачы ўсё навуковае грамадства, адміністрацыйныя органы, органы дзяржкіравання, бізнес-сектар і чацвёртую ўладу — СМІ».

Дасягнуць запланаванага ўзроўню развіцця навукі і тэхналогій плануецца ў тры этапы. Першы з іх разлічаны на 2018—2020 гады, калі будзе адбывацца актуалізацыя навукова-тэхнічнага патэнцыялу Беларусі. За гэты перыяд плануецца распрацаваць план мадэрнізацыі традыцыйных галін, укаранення ў іх найноўшых тэхналогій і тэхнікі, а таксама сфарміраваць нарматыўна-прававую базу для рэгулявання навуковай і інавацыйнай дзейнасці, дзяржаўнага правядзенне навуковых дасле-

даванняў і навукова-тэхналагічных работ. Таксама ў 2018—2020 гадах прадугледжваецца забяспечыць абнаўленне адукацыйных праграм і перайсці да новых стандартаў вышэйшай адукацыі, каб забяспечыць фарміраванне і развіццё кадраў для інтэлектуальнай эканомікі. Мэта другога этапу (2021—2030 гады) — стварэнне сістэмных умоў для лічбавай мадэрнізацыі традыцыйных галін і выбар кропак росту навукаёмкай эканомікі Беларусі.

На трэцім этапе (у 2031—2040 гадах) плануецца нарасціць кампетэнцыі ў мэтавых сегментах інтэлектуальнай эканомікі і выйсці па іх на лідзіруючыя сусветныя пазіцыі. У гэты перыяд плануецца стварыць умовы для развіцця нацыянальнай эканомікі на аснове вытворчасцяў V і VI тэхналагічных укладаў.

Галоўным вынікам рэалізацыі стратэгіі павінна стаць стварэнне высокаэфектыўнага эканамічнага комплексу, здольнага забяспечыць высокі ўзровень жыцця насельніцтва. Плануецца, што да 2040 года чацвёртая частка прадукцыі прамысловых прадпрыемстваў Беларусі будзе інавацыйнай, гэта значыць, новай для беларускага рынку.

**Надзея НІКАЛАЕВА.**  
nikalaeva@zvizda.by

## ■ Здарэнне

# Кола патрапіла ў жанчыну

**У Мінску ў грузавіка падчас руху адарвалася кола і збіла жанчыну на прыпынку.**

Па звестках АДАІ Заводскага РУУС сталіцы, інцыдэнт адбыўся каля 9.20 на Партызанскім праспекце. Паводле папярэдняй інфармацыі, у грузавой машыны-кантэйнера-воза, якая ехала з боку вуліцы Куляшова ў напрамку вуліцы Жылуновіча, на хаду адляцела адно з задніх колаў. Яно выкацілася на тратуар і збіла з ног 40-гадовую жанчыну на


прыпынку грамадскага транспарту. Медыкі, што прыбылі на месца здарэння, дыягнаставалі ў пацярпелай чэрапна-мазгавую траўму. Жанчына атрымала рваную рану ілба, ёй наклалі чатыры швы. Таксама ў яе ўдар абодвух кален. Па папярэдніх звестках, кіроўца перад паездкай не правёрыў тэхнічны стан транспартнага сродку.

**Сяргей РАСОЛЬКА.** rs@zvizda.by

## ■ На слыху

# РАСІЙСКІЯ СПАРТСМЕНЫ ПРЫМУЦЬ УДЗЕЛ У АЛІМПІЯДЗЕ... але толькі пад нейтральным сцягам

Такое рашэнне прыняў Міжнародны алімпійскі камітэт на пасяджэнні выканкама ў Лазане



Спецыяльная камісія, якую ўзначаліць кіраўнік Незалежнай арганізацыі допінг-тэсціравання Валеры Фурнейран (у яе склад таксама ўвойдзе спецыяліст, прызначаны Сусветным антыдопінгавым агенствам (WADA), і спецыяліст ад арганізацыі па барацьбе з допінгам DFSU (Doping Free Sport Unit), а таксама Рычард Баджэт, кіраўнік медыцынскага дэпартаменту), вызначыць «чыстых» атлетаў, якія змогуць прыняць удзел у Алімпіядзе—2018.

Прэтэндаваць на ўдзел у Гульнях змогуць спартсмены, якія прайшлі кваліфікацыю на спабарніцтва, не былі дыскваліфікаваныя ці адхіленыя за парушэнне антыдопінгавых правілаў, а таксама прайшлі допінг-тэсціраванне, рэкамендаванае рабочай групай.

У сваю чаргу, **прэзідэнт Алімпійскага камітэта Расіі Аляксандр ЖУКАЎ** паведаміў, што Расія прыме рашэнне аб умовах удзелу ў зімовых Гульнях у Пхёнчхане на Алімпійскім сходзе. «Яшчэ трэба будзе абмеркаваць гэтае рашэнне. Плануем гэта зрабіць на Алімпійскім сходзе са спартсменамі — кандыдатамі на ўдзел у Алімпіядзе, трэнерамі і прадстаўнікамі федэрацый. На гэтай сустрэчы будзе прынята канчатковае рашэнне па умовах удзелу ў Алімпійскіх гульнях расіянаў». Алімпійскі сход плануецца правесці 12 снежня.

Рашэнне Міжнароднага алімпійскага камітэта ў дачыненні да Алімпійскага камітэта Расіі пракаментавалі **генеральны сакратар Нацыянальнага алімпійскага камітэта Беларусі Георгій КАТУЛІН**. «Гэта рашэнне выклікала шок, эмоцыі перапаўняюць. Рашэнне дыскваліфікаваць расійскі Алімпійскі камітэт, мне здаецца, ніякім чынам не будзе спрыяць зняццю напружанасці і вырашэнню допінгавых праблем у спорце ў цэлым. Рашэнне беспрэцэдэнтна суровае», — сказаў Георгій Катюлін. Ён таксама нагадаў, што, згодна з палажэн-

нямі алімпійскай хартыі, прадстаўляць краіну на Алімпійскіх гульнях мае права толькі нацыянальны алімпійскі камітэт, а «ў дадзеным выпадку яна (хартыя) не працуе».

Генеральны сакратар НАК Беларусі выказаўся супраць сітуацыі, калі «расійскія спартсмены і трэнеры павінны выстраіцца ў нейкую чаргу, з якой будуць выбіраць тых, хто адпавядае крытэрыям нейкай прыдуманай камісіі», каб паехаць на Алімпіяду. Ён адзначыў, што не ўяўляе, якое рашэнне ў гэтай сітуацыі прымуць расійскія спартсмены — удзельнічаць у Алімпіядзе ці не.

**Сваё меркаванне з нагоды рашэння МАК выказалі і вядомыя беларускія спартсмены.**



**Першы алімпійскі чэмпіён Беларусі Сяргей МАКАРАНКА:**

— Мы з нецярпеннем чакалі, якое рашэнне вынесе Міжнародны алімпійскі камітэт. Раніцай у сераду даведаўся пра яго і быў вельмі застумчаны, што гэтая сітуацыя вырашылася такім чынам. Усё ж такі расіяне — нашы калегі, браты, сябры. Вядома, іх віна таксама ёсць, парушэнні канкрэтных спартсменаў, напэўна, мелі месца. Трэба ставіцца да допінгу вельмі сур'ёзна, не даводзіць сітуацыю да такога. Але адхіленне Расіі — гэта гіганцкая страта для спорту ў цэлым, эканомікі алімпійскага руху і, самае галоўнае, — больш за ўсё страціць аматары спорту. Упадзе відовішчнасць Алімпіяды, бо Расія — гэта краіна-гігант у тым ліку і ў спорце. Можна пакараць некалькі спартсменаў, якія парушылі правілы, але нельга адхіліць усю краіну. Я лічу, што гэта чыстая палітыка, і мы ўжо даўно сталі яе заложнікамі.

**Сяргей РУТЭНКА, вядомы гандбаліст краіны, сярэбраны прызёр маладзёжнага чэмпіянату Еўропы (2000), 6-разовы пераможца Лігі чэмпіёнаў, а зараз намеснік старшыні Беларускай федэрацыі гандбола:**

— Я са шкадаваннем гляджу, як спорт ператвараецца ў палітыку. Катэгарычна супраць калектыва адхілення краіны ад удзелу ў Алімпіядзе. Вядома, трэба караць асобных спартсменаў, якія парушаюць антыдопінгавыя правілы, адхіляць іх ад удзелу ў прэстыжных турнірах. Сёння я праглядаю розную прэсу, не толькі беларускую, расійскую, але і еўрапейскую і пакуль так і не ўбачыў нейкіх выразных, важкіх доказаў у абвінавачванні цэлай краіны.

На мой погляд, такое рашэнне ніяк не адносіцца да спорту, таму я адчуваю велізарнае шкадаванне і расчараванне, хоць аптыміст па жыцці і спадзяюся, што сітуацыя яшчэ зменіцца. Нармальны аматар спорту, які знаходзіцца па-за межамі палітыкі, не можа з пазітывнымі думкамі глядзець на такое рашэнне Міжнароднага алімпійскага камітэта, бо гэта вялікая страта. Узяць хоць бы хакейны турнір, якая Алімпіада без наймацнейшай зборнай? Гульні страцяць відовішчнасць і аўтарытэт, і мы рызыкуем тым, што паазней Алімпіяду—2018 будуць успамінаць у сувязі з тым, што ў ёй не ўдзельнічала каманда Расіі, як гэта ўжо было на Гульнях, якія байкатавалі некаторыя краіны. А калі казаць з боку спартсмена, то, безумоўна, шкада тых атлетаў, якія сталі заложнікамі такога становішча, гэта, вядома, вар'яцтва — выступаць не пад сцягам сваёй краіны. У мяне пакуль у галаве такая сітуацыя не ўкладваецца.

**Дар'я ЛАБАЖЭВІЧ.** lobazhevich@zvizda.by